



IL-VANĠELI MOĦBIJA IMSEJĦIN APOKRIFI

*Frédéric Manns ofm
Studium Biblicum Franciscanum, Ġerusalem
(Terrasanta, Nuova serie Anno VI, Nro. 6, Nov-Dic 2011, 27-31)*

Meta f'Nazaret l-animaturi tal-pellegrinagġi fl-Art Imqaddsa jirrakkontaw l-episodju tal-Annuncjazzjoni ta' Marija fejn il-Għajn tal-Madonna, huma jikkwotaw silta mill-*Protovangġelu ta' Ġakbu*, li jqiegħed l-ewwel dehra tal-anglu proprju f'dan il-post fejn hemm l-Għajn tar-raħal ta' Nazaret. Fil-mużew ta' Nazaret, biex wieħed jispjega l-kapitelli medjevali tal-

kattidral tal-Kruċjati, wiehed spiss isemmi riferimenti mill-kitbiet Apokrifi. Fil-Medjuevu l-*Legenda aurea* tal-Verġni Marija kienet maghrufa hafna u bosta skulturi fil-kattidrali jridu jiġu spjegati fid-dawl tal-letteratura Apokrifa. Meta wiehed iżur il-knisja tal-Familja Mqaddsa f'Nazaret irid bilfors isemmi l-Apokrifu intitolat *L-istorja ta' Ġużeppi l-mastrudaxxa*. Meta f'Ġerusalemm wiehed isemmi l-qabar ta' Adam taht il-Kalvarju jirreferi għall-*Kombattiment ta' Adam* u għall-*Għar tat-Teżori*. Meta, fil-Wied tal-Kidron, wiehed jispjega l-ikona tad-Dormizzjoni hu inevitabbli li jirreferi għall-Apokrifu dwar id-*Dormizzjoni ta' Marija*. Fl-aħharnett, biex wiehed jispjega l-fażijiet differenti tal-binja tat-Tempju, irid isemmi t-*Testment ta' Salamun*. Il-letteratura apokrifa fiha minjiera ta' dettalji. Kull meta joqrob il-Milied (billi hafna minn dawn il-kitbiet jirreferu għat-twelid u t-tfulija ta' Ġesù), jixraq li wiehed jirakkonta dak li jgħidu l-Vanġeli Apokrifi, għaliex dawn inkitbu, x'inhid-differenza bejnhom u l-Vanġeli kanoniċi, liema hu l-ġeneri letterarju tagħhom, u kif irridu ninterpretawhom meta naqrawhom.

X'inhu Apokrifu? Il-kelma ġejja mill-Grieg *Apocrypha*, li tfisser "moħbi". Definnizzjoni estensiva tista' tkun din li ġejja: Apokrifu hu kitba

storika imma li mhijiex kanonika. Xi Apokrifi huma kitbiet aggadiċi (l-*aggadah* hi forma ta' narrazzjoni użata fit-*Talmud* u f'xi partijiet tal-liturgija ebrajka) li jikkumentaw l-Iskrittura. Xi drabi oħrajn dawn il-kitbiet jitnisslu mill-letteratura popolari.

Imma hemm diversi tipi ta' Apokrifi. Irridu niddistingwuhom skont minn fejn ġejjin. Hemm Apokrifi li huma ta' natura *injostika* (jigifieri li jinbnew fuq duttrina filosofika li tgħallem li s-salvazzjoni tar-ruħ tiddependi minn forma ta' għarfien superjuri imdawwal mill-bniedem, mid-dinja u mill-univers), u t-teoloġija tagħhom hi mill-ewwel evidenti. Jeżistu Apokrifi Lhud-Insara ta' stil differenti hafna. Insomma, il-Vanġeli Apokrifi jixhdu għall-evoluzzjoni tal-Kristjaneżimu tal-bidu, li kien pluralista kif kien il-Ġudajizmu li minnu tnissel.

Għalkemm fuq livell storiku ma jgħidu xejn rilevanti fuq dak li diġà jafferma il-Vanġeli kanoniċi, dawn il-kitbiet jippermettulna li nosservaw it-twelid ta' xi tradizzjonijiet li kellhom influss fuq ir-religjożità popolari u fuq l-arti Kristjana. L-awturi tal-Apokrifi (li jibqgħu anonimi) riedu jimlew is-silenzji tal-Iskrittura, u għalhekk jisfruttaw l-okkażjoni biex iqiegħdu f'evidenza l-ideat tagħhom, li mhux

dejjem jaqblu mad-duttrina ortodossa. Per eżempju, l-ebda wiehed mill-Vanġeli kanoniċi ma jsemmi li fit-twelid ta' Ġesù kien hemm preżenti l-ħmara u l-barri, u lanqas li Ġesù tweled f'għar. Dawn id-dettalji nsibuhom fil-Vanġeli Apokrifi.

Fost il-lista ta' kitbiet li twieldu fil-bidu tal-Kristjaneżimu (il-lista shiha ta' 27 Kotba tat-Testment il-Ġdid giet iffissata għall-ewwel darba minn Sant'Atanasju ta' Lixandra fis-sena 367 w.K.), kif wasalna biex naghzlu biss erba' Vanġeli fil-kanoni tal-Iskrittura? Diġà qabel it-tmiem tat-2 seklju w.K., Sant'Irenew, isqof ta' Lyon, jafferma f'kitba ċelebri tiegħu li "billi d-dinja għandha erba' reġjuni u erbgħa huma l-irjihat prinċipali ... il-Verb li halaq kollox ... tana Vanġelu f'erba' verżjonijiet, imma li hu magħqud haġa waħda mill-istess Spirtu" (*Adversus haereses*, III, 11, 8). Il-Knisja kienet diġà iddefniet l-erba' kitbiet li kienu użati fil-liturgija. Għoxrin sena qabel Irenew, San Ġustinu wkoll jitkellem minn erba' Vanġeli jew mit-"tifikiriet tal-Appostli" li kienu jissemmev jew jinqraw matul iċ-ċelebrazzjonijiet ewkaristiċi. Wasalna għal din l-għażla permezz ta' proċess li fih l-Ispirtu s-Santu daħal jaħdem b'mod naturali. Kull meta kienet titferrex xi kitba li kienet tafferma xi haġa stramba, allura l-istess

insara, magħqudin mar-rghajja tagħhom, kienu jikkritikaw kitbiet bħal dawn.

Għalkemm dawn il-kitbiet ġew skartati għax ma kinux jinkludu veritajiet divinament rivelati, xi Vangeli Apokrifi waslu sa għandna (ukoll jekk xi drabi f'forma mhux kompluta): il-*Vangelu Koptu ta' Tumas*; il-*Vangelu ta' Pietru*, li fih id-deskrizzjoni tal-qawmien mill-imwiet ta' Ġesù; il-*Vangelu ta' Marija*, li jattribwixxi rwol importanti lil Marija Maddalena u jqeghedha qabel l-appostli; il-*Vangelu ta' Nikodemu*; il-*Vangelu ta' Gamaljel*; il-*Vangelu tal-Verità*; il-*Gherf ta' Ġesù Kristu*; il-*Vangelu skont Filippu*; il-*Vangelu ta' Barnaba* u hafna oħrajn. Fl-ewwel sekli tal-Kristjaneżimu kienu jeżistu xi għoxrin Vangeli li jtkellmu dwar Ġesù, li kienu l-aktar imxerrdin fost l-irhieb tas-Sirja u tal-Kappadoċja.

L-użu u t-tixrid tal-Vangeli Apokrifi kienu varji. Jeħtieġ li niddistingwu dan it-tip ta' letteratura almenu f'żewġ kategoriji kbar. Hemm il-Vangeli *Injostiċi*, partikolarment dawk li ġejjin minn Nag Hamadi, fl-Eġittu ta' Fuq, li żviluppaw fl-intern tal-moviment reliġjuż tal-Injostiċiżmu madwar it-2 sekl u li kienu kitbiet kontra l-Knisja Kattolika. Fost dawn il-kitbiet nistgħu nsemmu *Il-ktieb sigriet ta' Gwanni*, *Id-Djalogu tas-Salvatur*, *Il-ktieb sigriet ta' Ġakbu*, *il-Vangelu ta' Apelle*, *il-Vangelu ta' Bardesane*, *il-Vangelu ta' Basilide*, *il-Vangelu ta' Ġuda*, *il-Vangelu ta' Eva*. Skont il-*Vangelu ta' Ġuda*, kitba

tas-setta Injostika tal-Kajjiniti, it-tradiment ta' Ġuda ma kienx hliet eżekuzzjoni ta' kmand li hu rċieva mingħand Ġesù, li kellu bżonn ta' tradiment biex jiffavorixxi l-kors tal-ġrajjet tal-passjoni.

Dawn il-kitbiet huma xhieda ta' tentazzjoni li l-Knisja tal-bidu kienet taf biha: dik li tirreserva s-salvazzjoni għal grupp żgħir ta' persuni li kienu tghallmu l-għarfien (*gnosis*). Hemm Vangeli Injostiku li qajjem interess partikulari fost l-istudjużi: il-*Vangelu ta' Tumas*, li hu magħmul minn 114 *logia* (kelmiet) attribwiti lil Ġesù. L-istudjużi jaqblu meta jaffer maw li l-*Vangelu ta' Tumas* hu Vangeli Injostiku li jippreżenta d-duttrini u l-orjentamenti ta' komunità li twieldet bħala ereżija fi hdan il-Kristjaneżimu. Il-kitbiet Injostiċi ma jirrikonoxxu il-mewt ta' Ġesù fuq is-salib, għaliex l-unika salvazzjoni tiġi mill-*gnosis*, jiġifieri mill-għarfien, filwaqt li l-materja hi dejjem kawża ta' dnuw jew marbuta max-xitan. Il-*Vangelu ta' Tumas* jillimita ruħu li jgħib il-kelmiet li suppost qal Ġesù mingħajr ma jdahħhalhom fin-narrazzjoni ta' dak li Ġesù jwettaq. L-istruttura tal-ġabra donnha tfakkar dik tal-għajn ipotetika użata għall-kompożizzjoni tal-Vangeli Sinottiċi, imsejha "Għajn Q".

Il-Vangeli Apokrifi tat-tfulija gawdew minn ċerta fortuna ukoll fuq livell artistiku. Per eżempju, il-lokalizzazzjoni tat-twelid ta' Ġesù f'għar ġeja mill-*Protovangelu ta' Ġakbu* filwaqt li l-preżenza tal-hmara u

l-barri hdejn il-maxtura ġejja mill-*Vanġelu tal-Psewdu-Matthew*. Xi whud minn dawn il-kitbiet Apokrifi jistgħu jiġu minn ambjenti Lhud-Insara. Fost dawn, barra l-*Protovanġelu ta' Ġakbu* li diġà semmejna, infakkru d-*Dormizzjoni ta' Marija*, l-*istorja ta' Ġużeppi l-mastrudaxxa*, il-*Kombattiment ta' Adam* u l-*Għar tat-Teżori*. Billi jagħmlu rikors għall-ġeneru letterarju tal-*midrash aggadah*, dawn l-Apokrifi għandhom l-iskop li jwieġbu għal xi mistoqsijiet teoloġiċi li kienu jagħmlu l-ewwel

insara, u li ma kenux isibu tweġiba għalihom fl-Iskrittura: Ġesù tfajjel kien Alla jew inkella kellu jistenna l-magħmudija biex jirċievi l-Ispirtu? L-għarfien tiegħu kien diġà divin jew kien sempliċement uman?

Il-Vanġeli Lhud-Insara, li kienu jintużaw mill-insara tal-ewwel sekli u li kienu marbutin mat-tradizzjoni reliġjuża Lhudija, sfortunament huma mitlufin. Waslilna xi hjiel dwarhom biss permezz ta' xhieda indiretti u okkażjonali li jiġu forniti minn xi Missirjiet tal-Knisja. Xi elementi

tal-*Vanġelu tal-Ebjoniti*, tal-*Vanġelu tan-Nazzareni* u tal-*Vanġelu tal-Lhud* huma kkwotati minn Missirijiet il-Knisja, imma mhux b'mod shih.

L-insara ta' orijini mhux Lhudija kienu wkoll jafu bl-Apokrifi. Xi narrazzjonijiet saru attribut rikorrenti f'bosta raffigurazzjonijiet artistici tal-ħajja ta' Ġesù u tal-persuni qrib tiegħu, kif inhuma deskritti fil-Vanġeli. Dawn ir-raffigurazzjonijiet kienu aċċettati fis-santwarji, mingħajr ma kienu jipprovokaw diskussjonijiet duttrinari. Diversi kitbiet



Apokrifi ġew miktubin lejn nofs it-tieni seklu, jew fis-sekli li ġew wara, meta x-xhieda diretti tal-ħajja u tal-predikazzjoni ta' Ġesù kienu għabu mix-xena. Imma l-kompożizzjoni tal-Vanġeli kanoniċi tmur lura għall-1 seklu, meta x-xhieda tal-apostli kienet ħafna aktar ħajja.

Il-Vanġeli Apokrifi tat-tfulija juru d-dettalji li għandhom x'jaqsmu mat-tfulija ta' Ġesù, u li mhumiex magħrufin għaliex il-Vanġeli kanoniċi jisktu dwarhom. Jipprezentaw stil mirakoluż li xi mindaqqiet jasal għal elementi maġiċi, u f'dan huma f'kuntrastr mal-mod aktar sempliċi u kalm tal-erba' Vanġeli kanoniċi. Huma karatterizzati wkoll minn nuqqas ta' preċiżjoni ta' natura storika u ġeografika, li jxerju l-valur storiku tal-avvenimenti li huma rrakkontati. L-ebda waħda minn dawn il-kitbiet ma tidher f'xi manuskritt bibliku jew fil-listi antiki tal-kitbiet kanoniċi li huma meqjusin bħala ispirati.

Il-*Protovanġelu ta' Ġakbu*, attribwit lil San Ġakbu, skont ħafna studjużi ġie minn Lixandra tal-Eġittu u jirrakkonta t-twelid mirakoluż ta' Marija, it-tfulija tagħha fit-Tempju, iż-żwieġ tagħha ma' Gużeppe, u mbagħad it-twelid ta' Ġesù. Il-*Vanġelu tat-tfulija ta' Tumas* apostlu, li nkiteb f'nofs it-2 seklu, jirrakkonta l-mirakli li

wettaq Ġesù sa ma kellu 12-il sena. Hu magħruf ħafna l-episodju li fih Ġesù johloq għasafar tat-tafal u mbagħad jikkmandhom biex itiru. Meta kien għadu tifel, il-Messija kien diġà kapaċi li jagħmel mirakli. Il-*Vanġelu tal-Psewdu-Mattew*, miktub bil-Latin fit-8 seklu, ifakkar it-twelid ta' Marija, it-tfulija tagħha fit-Tempju. Fl-iskola t-tfajjel Ġesù jidher aktar intelligenti mill-imghallem tiegħu. Mill-ġdid l-awtur jiddefendi d-divinità tat-tfajjel Ġesù u jagħmel dan b'ħafna provi. Il-*Vanġelu Gharbi tat-Tfulija*, li hu wkoll tas-seklu 8, jirrakkonta t-twelid ta' Ġesù, il-ħarba fl-Eġittu u l-mirakli li Ġesù jwettaq minn meta kellu ħames snin sa tnax. Il-*Vanġelu Armen tat-Tfulija*, li hu ta' redazzjoni tardiva, ukoll jirrepeti dawn it-tradizzjonijiet. Il-*Ktieb dwar it-twelid ta' Marija* tradott minn San Ġilormu, barra mit-twelid mirakoluż ta' Marija jitkellem ukoll dwar it-twelid ta' Ġesù.

Wiehed ta' spiss jistaqsi jekk il-Vanġeli Apokrifi għandhomx fihom xi verità. Il-*Protovanġelu ta' Ġakbu*, attribwit lil Ġakbu iben Joses, iqiegħed per eżempju l-objettiv li jwieġeb għall-mistoqsija dwar l-identità tal-aħwa ta' Ġesù. Kellu influż fit-tradizzjoni u fl-ikonografija, hekk li l-isem tal-ġenituri ta' Marija, San Ġwakkin u Sant'Anna, nafuhom minn

din il-kitba. Quddiem is-sempliċità tal-Vanġeli kanoniċi li jirrakkontaw realtajiet soprannaturali b'mod "naturali", l-Apokrifi għandhom il-limiti li jwieġbu għax-xewqat tal-poplu Kristjan, u joffrulu dettalji partikulari bl-iskop li jevidenzjaw aspetti u grajjet tat-tfulija ta' Ġesù u Marija. Fil-fatt dawn il-kitbiet joffru xbieha ta' Ġesù li ma taqbilx mar-realtà, kif jiġri fil-każ tal-*Vanġelu tat-tfulija ta' Tumas* li hu mimli mirakli.

L-importanza tal-Apokrifi tinsab f'dan: huma xhieda tal-iżvilupp tal-Kristjaneżimu, li mmatura wkoll bis-saħħa tal-laqgħa (u wkoll il-firda) bejn bosta kurrenti teoloġiċi u reliġjużi. L-awtur tal-Ittra lil-Lhud 13,9 joffri dan il-parir lill-Insara: "Thallux li toħorġu 'l barra mit-triq b'taġħlim xorta oħra u barrani."

Fl-istudju tal-Apokrifi wiehed irid juża b'mod rigoruż il-metodu storiku-kritiku li jiġi użat għal kitbiet oħrajn bibliċi. Billi l-Apokrifi għandhom abbondanza ta' simboli, hu fundamentali li wiehed jipprova jinterpretahom. Dan hu mod utli anke għall-arkeoloġija, li ma tistax tinjora l-analiżi ta' dawn l-għejun letterarji tal-istess żmien tal-fdalijiet li tistudja.

ĠEDDED L-ABBONAMENT TIEGHEK

L-ART **Imqaddsa**
RIVISTA BIBLIKA

TIGDID
L-ART IMQADDSA
2012



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2012

Jekk irċevejt ir-Rivista b'xejn għaliex ġejt l-Art Imqaddsa
mal-Frangiskani, hallas l-abbonament biex tkompli tirċiviha.





Fl-Art Imqaddsa mal-Frangiskani - 2012

20 Mejju - 28 Mejju

15 Lulju - 23 Lulju

*Pellegrinaġġ immexxi minn
Mons. Arcisqof Pawlu Cremona OP*

5 Awwissu – 13 Awwissu

2 Settembru – 10 Settembru

Art Imqaddsa u Sinaj

4 Novembru – 14 Novembru

Art Imqaddsa u Ġordan

9 April – 19 April

Ikteb jew ċempel:

Kummissarjat tal-Art Imqaddsa

8, Triq Santa Luċija,

Valletta, VLT 1188

Malta

Tel: 2124 2254

E-mail: comalt@ofm.org.mt

www.ofm.org.mt

